

## مقاصدِ شریعت کی پہچان اور تطبیق میں عقل اور فطرت کا حصہ

محمد نجات اللہ صدیقی\*

اس مقالہ میں اس بات پر غور کیا جائے گا کہ شریعتِ اسلامی کے مقاصد کو جاننے اور عملی زندگی میں ان کی تحصیل عمل میں لانے میں ہماری عقل اور ہماری فطرت کا کردار کیا ہے۔ یہ واضح کیا جائے گا کہ قرآن و سنت میں ہماری رہنمائی کے لیے عقل و فطرت کو بنیاد بنا�ا گیا ہے۔ عقل و فطرت کا بھرپور استعمال ہی اسوہ نبوی اور سیرت خلفاء راشدین کا سبق ہے۔

جبیسا کہ ہمارے دو سابقہ مقالات<sup>(۱)</sup> کا مطالعہ کرنے والوں کو یاد ہو گا، ہم ایک ایسے طریقہ بحث [methodology] کی تلاش میں ہیں جس سے کسی مخصوص صورت حال میں مقاصدِ شریعت کی رہنمائی میں حکم شرعی تک پہنچا جاسکے۔ عقل و فطرت کے کردار کی تحقیق اسی سلسلہ کی ایک کڑی ہے۔

فطرت کیا ہے، عقل کس ملکہ کا نام ہے، دونوں میں کیا فرق ہے، کیا ربط ہے۔ دونوں آزادانہ کام کرتے ہیں یا مل کر ہماری رہنمائی کرتے ہیں، یہ بڑے بنیادی سوالات ہیں جن کے جواب فلسفہ اور متکلمین نے دینے کی کوشش کی ہے۔ یہاں ہم یہ دیکھیں گے کہ قرآن کریم کی روشنی میں کیا صورت پیش آتی ہے۔

فطرت کا تصوّر عقل کے تصوّر سے زیادہ جامع ہے۔ عقل فطرت کا ایک حصہ ہے، ایک ملکہ جو فطرت کے ساتھ وابستہ ہے۔ عقل کا کام سمجھنا ہے۔ اس کام میں سارے حواس دیکھنا، سننا، چھوٹنا، چکھنا، سوچننا سمجھی رُوبہ عمل ہوتے ہیں۔ سوچنا، غور و فکر، تدبر، عقل کے استعمال کے معروف طریقے ہیں۔ سیروسیاحت، تجربہ، تبادلہ خیالات اس میں مددگار ہوتے ہیں۔ ہم کہہ سکتے ہیں فطرت اس شفاف کیفیت کا نام ہے جو بیرونی اثرات کے بغیر بے لگ بنیادی صلاحیتوں کا مجموعہ ہوتی ہے۔ اچھائی اور سچائی کی پہچان اور برائی اور جھوٹ سے ان کو الگ کر سکنا انسان کی بناوٹ کا جزء ہے۔ قرآن کریم کی آیات میں اس طرف اشارے ملتے ہیں۔

و اذ قال ابراهیم لابیه و قومه اتنی برآء ممّا تعبدون. إِلَّا إِلَذِي فطرنی فانه سیهدین.<sup>(۲)</sup>

☆ وزیٹنگ پروفیسر، اسلامک ریسرچ اینڈ ٹریننگ انسٹی ٹیوٹ، اسلامی ترقیاتی پینک، پوسٹ بکس ۹۲۰۱، جدہ، سعودی عرب۔

یاد کرو وہ وقت جب ابراہیم علیہ السلام نے اپنے باپ اور اپنی قوم سے کہا تھا کہ تم جن کی بندگی کرتے ہو میرا ان سے کوئی تعلق نہیں۔ میرا تعلق صرف اس سے ہے جس نے مجھے پیدا کیا، وہی میری رہنمائی کرے گا۔

فَاقِمٌ وَجْهُكَ لِلَّدِينِ حَنِيفًا، فَطَرَتِ اللَّهُ الَّتِي فَطَرَ النَّاسَ عَلَيْهَا، لَا تَبْدِيلَ لِخَلْقِ اللَّهِ،  
ذَالِكَ الدِّينُ الْقَيِّمُ، وَلَكُنَّ أَكْثَرُ النَّاسَ لَا يَعْلَمُونَ۔<sup>(۳)</sup>

پس یکسو ہو کر اپنا رخ اس دین کی طرف جما دو، قائم ہو جاؤ اس فطرت پر جس پر اللہ تعالیٰ نے انسانوں کو پیدا کیا ہے۔ اللہ کی بنائی ہوئی ساخت بدی نہیں جا سکتی۔ یہی بالکل راست اور درست دین ہے۔ مگر اکثر لوگ نہیں جانتے۔

دونوں آیتوں میں انسانی بناوٹ اور صانع کے درمیان حقیقی رابطے کا ذکر ہے۔ اسی امر کی تائید دوسری آیات میں بھی ملتی ہے:

وَنَفْسٌ وَّ مَا سُوِّهَا، فَالْهُمَّ هَا فِجُورُهَا وَ تَقْوَاهَا۔<sup>(۴)</sup>

نفس انسانی کی اور اس ذات کی قسم جس نے اسے ہموار کیا، پھر اس کی بدی اور اس کی پرہیزگاری اس پر الہام کر دی۔

فطرت میں جزوی ہونے کی وجہ سے سچائی اور اچھائی انسانوں کے درمیان جانی پہچانی چیزیں بن جاتی ہیں۔ اسی معروف کو ہدایت الہی کی بنیاد بنایا گیا ہے:

خُذِ الْعُفُوَ وَأْمُرْ بِالْعُرْفِ وَ اعْرُضْ عَنِ الْجَهَلِينَ۔<sup>(۵)</sup>

نزی اور درگزر کا طریقہ اختیار کرو، معروف کی تلقین کیے جاؤ اور جاہلوں سے نہ الجھو۔  
کنتم خیر امّة اخرجت للناسِ تأمرون بالمعروف و تنهون عن المنكر و تؤمنون بالله۔<sup>(۶)</sup>  
اب دنیا میں وہ بہترین گروہ تم ہو جسے انسانوں کی ہدایت و اصلاح کے لیے میدان میں لا یا گیا ہے، تم معروف کا حکم دیتے ہو، منکر سے روکتے ہو اور اللہ پر ایمان رکھتے ہو.....

سچائی اور اچھائی کو جانے اور پہچاننے میں عقل کی بڑی اہمیت ہے۔ عقل خود شناسی اور خدا شناسی دونوں کے لیے ضروری ہے۔ انسانوں میں کسی بات کے مقبول یا ناقابل قبول ہونے کا علم بھی عقل ہی کے ذریعہ مل سکتا ہے۔ اللہ کی ہدایت جب نبی اور رسول کے ذریعہ آتی ہے تو اس سے استفادہ کے لیے بھی عقل ناگزیر ہے۔ قرآن کریم میں عقل، فکر، نظر، سمع، بصر، تفکر، تدریر، تفہم، وغیرہ الفاظ اسی سیاق میں آئے ہیں۔ سورہ روم کی ۸ سے ۳۲ آیات میں ان میں سے کئی الفاظ آئے ہیں۔

سچائی اور اچھائی خوبصورتی اور انصاف یا حق، خیر، جمال اور عدل وہ بنیادی قدریں ہیں جن کے گرد سارے مقاصد گھومتے ہیں۔ یہ حقیقت ہمیں استقراء سے معلوم ہوئی ہے۔ جیسا کہ ہم نے اوپر دیکھا، سچائی اور اچھائی کی پہچان فطرت میں ودیعت ہے۔ یہی حال خوبصورتی یا جمال کا بھی ہے۔ البتہ عدل کا معا ملہ کچھ مختلف ہے۔ عدل کا تعلق انفرادی سے زیادہ اجتماعی زندگی سے ہے۔ اس کی پہچان میں عقل کا کردار زیادہ نمایاں ہے اور اس پہچان کی تکمیل اللہ کی ہدایت سے ہوتی ہے۔ یہی وجہ ہے کہ رسولوں کے سچینے کا مقصد عدل سے جوڑا گیا ہے۔

لقد ارسلنا رسلنا بالبیت و انزلنا معهم الكتب و الميزان ليقوم الناس بالقسط۔<sup>(۷)</sup>

ہم نے اپنے رسولوں کو صاف صاف نشانیوں اور ہدایات کے ساتھ بھیجا اور ان کے ساتھ کتاب اور میزان نازل کی تاکہ لوگ انصاف پر قائم ہوں.....

بدلتے ہوئے حالات میں مختلف انسانی افراد اور گروہوں کے درمیان اس امر پر اتفاق رائے کم دیکھا گیا ہے کہ عدل کیا ہے۔ حسن و جمال یا خوبصورتی ایک موضوعی [subjective] امر ہے، پھر بھی فطرت سے راست تعلق کی بنا پر کسی چیز کے خوبصورت ہونے کے بارے میں اتفاق ہو جاتا ہے۔ اسی طرح اچھائی کے بارے میں بھی فطرت سے اس کے تعلق کی بنا پر اتفاق وارد ہے۔ سچائی ایک معروضی [objective] امر ہے۔ اگر زیر بحث معاملہ کا تعلق امور غیب سے نہ ہو تو اتفاق آسان ہے۔ مگر عدل کے تصور سے مفادات وابستہ ہوں گے۔ فطرت فیصلہ نہیں کر سکتی۔ عقل پیش رہنمائی کرتی ہے مگر تجربہ اور تاریخ گواہ ہیں کہ اختلافات ختم نہیں ہوتے۔ الہی ہدایت عدل کی طرف رہنمائی بھی کرتی ہے اور اختلاف کی صورت میں فیصلہ کا طریقہ بھی بتاتی ہے۔ ہمارا موضوع، مقاصد شریعت کی روشنی میں حکم شرعی کی دریافت، بہت وسیع ہے۔ زندگی کے تمام پہلو اس کے دائے میں آتے ہیں۔ مگر دور جدید کے مباحث کا تعلق زیادہ تر عدل اور امن کے قیام سے ہے اس لیے آئندہ مباحث زیادہ تر انہی پر مرکوز ہوں گے۔ چون کہ خود عدل کا سچائی اور اچھائی اور خوبصورتی سے گہرا تعلق ہے اس لیے یہ قدریں بھی ہمارے سامنے رہیں گی۔

### قیام عدل

قرآن کریم میں عدل کے تصور پر تجربی بیانات کی بجائے عملًا پیش آنے والے حالات اور سماجی، سیاسی اور اقتصادی رشتہوں کے سیاق میں بات کی گئی ہے۔ یہ بات کبھی خاندان کے اندر عادلانہ تعلقات برقرار رکھنے کے بارے میں ہوتی ہے تو کبھی اس کی نظر پوری قوم یا میں الاقوای

دائرے پر ہوتی ہے۔ ذیل میں ہم بعض آیات کا مطالعہ کریں گے اور یہ جاننے کی کوشش کریں گے کہ ان کے فہم و تطہیق میں عقل و فطرت کا کیا کردار ہے۔

إِنَّ اللَّهَ يَأْمُرُ بِالْعُدْلِ وَالْإِحْسَانِ وَإِيتَاءِ ذِي الْقُرْبَىٰ وَيَنْهَا عَنِ الْفَحْشَاءِ وَالْمُنْكَرِ  
وَالْبَغْيِ، يُعَظِّمُ لَعْلَكُمْ تَذَكَّرُونَ۔<sup>(۸)</sup>

اللَّهُ عَدْلٌ أَوْ احْسَانٌ أَوْ صَلَةٌ حَسِنٌ دَيْنٌ هُوَ أَوْ بَدِيٌّ وَبَيْهُ أَوْ رُظْلُمٌ وَزِيادَتِيٌّ سَعْيٌ  
مُنْعِكَرٌ هُوَ هُنْكَرٌ وَهُنْكَرٌ نَصِيحَتٌ كَرَتَهُ تَاهٌ تَاهٌ سَبِقٌ لَوْ.

وَ لَا تَقْرِبُوا مَالَ الْيَتَيمِ إِلَّا بِالْتَّىٰ هِيَ أَحْسَنُ حَتَّىٰ يَلْعَلَّ أَشَدَّهُ، وَ اوْفُوا الْكِيلَ وَالْمِيزَانَ  
بِالْقُسْطِ، لَا نَكْلُفَ نَفْسًا إِلَّا وَسَعَهَا، وَ إِذَا قَلْتُمْ فَاعْدُلُوا وَ لَوْ كَانَ ذَا قُرْبَىٰ، وَ بَعْدَهُ اللَّهُ  
أَوْفُوا، ذَلِكُمْ وَصْكُمْ بِهِ لَعْلَكُمْ تَذَكَّرُونَ۔<sup>(۹)</sup>

اور یتیم کے مال کے قریب نہ جاؤ مگر ایسے طریقے سے جو بہترین ہو، یہاں تک کہ وہ  
اپنے سੱت رشد تک پہنچ جائے اور ناپ تول میں پورا انصاف کرو۔ ہم ہر شخص پر ذمہ داری  
کا اتنا ہی بار رکھتے ہیں جتنا اس کے امکان میں ہے اور جب بات کہو انصاف کی کہو خواہ  
معاملہ اپنے رشتہ دار کا کیوں نہ ہو اور اللہ کے عہد کو پورا کرو۔ ان باтолوں کی ہدایت اللہ  
نے تحسیں کی ہے، شاید کہ تم نصیحت قبول کرو۔

يَا يَهَا الَّذِينَ آمَنُوا كَوْنُوا قُوْمٰيْنَ اللَّهُ شَهِدَآءَ بِالْقُسْطِ، وَ لَا يَجْرِمُنَّكُمْ شَنَآنَ قَوْمٍ عَلَى إِلَّا  
تَعْدُلُوا، اعْدُلُوا، هُوَ أَقْرَبُ لِلتَّقْوَىٰ وَ اتَّقُوا اللَّهُ، إِنَّ اللَّهَ خَبِيرٌ بِمَا تَعْمَلُونَ۔<sup>(۱۰)</sup>

اے لوگو جو ایمان لائے ہو! اللہ کی خاطر راستی پر قائم رہنے والے اور انصاف کی گواہی  
دینے والے بنو۔ کسی گروہ کی دشمنی تم کو اتنا مشتعل نہ کر دے کہ انصاف سے پھر جاؤ۔  
عدل کرو، یہ خدا ترسی سے زیادہ مناسب رکھتا ہے۔ اللہ سے ڈر کر کام کرتے رہو، جو کچھ  
تم کرتے ہو اللہ اس سے پوری طرح باخبر ہے۔

ان آیات میں دوسری اہم ہدایات کے علاوہ خاندان اور رشتہ داروں کے حلقہ میں بڑے گروہ اور  
قوم کے دائرے میں اور آخری آیت میں بین الا قوامی تعلقات میں عدل و انصاف سے کام لینے کی  
تاكید کی گئی ہے۔ اقرباء کی امداد، زور، زیادتی سے اجتناب، یتیم کے مال کو امامت جانا، ناپ تول میں  
بے ایمانی نہ کرنا، بولنا تو سچ بولنا، گواہی بے لگ دینا خواہ اس کی زد کسی پر پڑے..... یہ سب اصل  
قدر یعنی عدل کی مثالیں ہیں۔ کسی عملی صورت حال میں ان کی تطبیق تو متعلق فرد ہی کر سکے گا۔ مثال  
کے طور پر سورہ نساء کی آیت ۵۸ میں جو بات کہی گئی ہے اس کے عملی تقاضے کسی معین صورت حال

میں انسان کو خود متعین کرنے پڑیں گے:

إِنَّ اللَّهَ يَأْمُرُكُمْ أَن تؤْدُوا الْأَمْثَالَ إِلَيْهَا وَإِذَا حُكِّمَتْ بَيْنَ النَّاسِ أَن تَحْكُمُوا بِالْعَدْلِ.  
اللَّهُ أَعْلَمُ بِمَا يَعْلَمُ فَإِذَا كُنْتُمْ تَقْسِمُونَ إِنَّمَا أَنْهَاكُمْ عَنِ الْعُدْلِ  
كَمَا يُحِبُّ الظَّالِمُونَ.....

سورہ نساء آیت ۱۳۵ میں بھی عدل و قسط کی بات کی گئی ہے:

يَأَيُّهَا الَّذِينَ آمَنُوا كُوْنُوا قُوْمِينَ بِالْقُسْطِ، شَهَدَ اللَّهُ وَلَوْ عَلَى أَنفُسِكُمْ أَوْالَادِينِ وَ  
الْأَقْرَبِينَ، إِنْ يَكُنْ غَنِيًّا أَوْ فَقِيرًا فَاللَّهُ أَوْلَى بِهِمَا، فَلَا تَتَبَعُوا الْهُوَى إِنْ تَعْدُلُوا.....  
اے ایمان لانے والو انصاف کے علم بردار اور خدا واسطے کے گواہ بنو اگرچہ تمہارے  
انصاف اور تمہاری گواہی کی زد تمہاری اپنی ذات پر یا تمہارے والدین یا رشتہ داروں پر  
ہی کیوں نہ پڑتی ہو۔ فریق معاملہ خواہ مالدار ہو یا غریب، اللہ تم سے زیادہ ان کا خیر خواہ  
ہے۔ لہذا اپنی خواہش نفس کی پیروی میں عدل سے باز نہ رہو.....

سورہ بقرہ کی آیت ۲۸۲-۲۸۳ میں ادھار لین دین میں عدل و قسط کے تقاضے پورا کرنے کی جو  
شکل تجویز کی گئی ہے اس کے مطالعہ سے صاف ظاہر ہے کہ دوسرے زمانے اور دوسرے حالات میں  
انہی تقاضوں کی تکمیل دوسرے طریقہ سے کی جاسکے گی۔ ان آیات کا ترجمہ درج ذیل ہے:  
اے لوگو جو ایمان لائے ہو جب کسی مقررہ وقت کے لیے تم آپس میں ادھار لین دین  
کرو تو اسے لکھ لیا کرو۔ فریقین کے درمیان انصاف کے ساتھ ایک شخص دستاویز تیار  
کرے جسے اللہ نے لکھنے پڑھنے کی قابلیت بخشی ہو، اسے لکھنے سے انکار نہ کرنا چاہیے۔ وہ  
لکھے اور املا وہ شخص کرائے جس پر حق آتا ہو (یعنی ادھار لینے والا) اور اسے اللہ اپنے  
رب سے ڈرنا چاہیے کہ جو معاملہ طے ہوا ہو اس میں کوئی کمی بیشی نہ کرے۔ لیکن اگر  
ادھار لینے والا خود نادان یا ضعیف ہو، یا املا نہ کرا سکتا ہو، تو اس کا ولی انصاف کے  
ساتھ املا کرائے۔ پھر اپنے مردوں میں سے دو آدمیوں کی اس پر گواہی کرا لو اور اگر دو  
مرد نہ ہوں تو ایک مرد اور دو عورتیں ہوں تاکہ ایک بھول جائے تو دوسری اسے یاد دلا  
دے۔ یہ گواہ ایسے لوگوں میں سے ہونے چاہیں جن کی گواہی تمہارے درمیان مقبول ہو۔  
گواہوں کو جب گواہی دینے کے لیے کہا جائے تو انھیں انکار نہ کرنا چاہیے۔ معاملہ خواہ  
چھوٹا ہو یا بڑا، میعاد کی تعین کے ساتھ اس کی دستاویز لکھوا لینے میں تباہی نہ کرو۔ اللہ  
کے نزدیک یہ طریقہ تمہارے لیے زیادہ مبنی بر انصاف ہے، اس سے شہادت قائم ہونے

میں زیادہ سہولت ہوتی ہے اور تمہارے شکوہ و شبہات میں بتلا ہونے کا امکان کم رہ جاتا ہے.....

عدل و قسط کا حوالہ خاندانی زندگی میں میاں بیوی کے تعلقات کے ضمن میں بھی آیا ہے۔ سورہ نساء آیت ۱۲۷ سے ۱۳۰ تک نیز سورہ حجرات آیت ۹ اور ۱۰ میں دو مسلمان گروہوں کے درمیان جھگڑے کی صورت میں عدل پر زور دیا گیا ہے۔ اللہ چاہتا ہے کہ ہم ہر حال میں عدل پر قائم رہیں۔ خاندان میں رشتہ داروں سے واسطہ ہو یا اپنے ہی گروہ میں ہم قوموں سے معاملے کرنا ہو، یا عام انسانوں سے سابقہ پیش آجائے۔ ہر حال میں انصاف کا دامن مضبوط تھامے رہنا چاہیے۔ عادلانہ معاملت سچائی پر مبنی ہوتی ہے، اس کا نتیجہ اچھا لکھتا ہے۔ اس میں ذاتی مفاد کی خاطر دوسروں کی حق تلفی نہیں کی جاتی۔ قرآن کے نزدیک اصل اہمیت اس کی ہے کہ ہم عدل کرنے کا ارادہ رکھتے ہوں اور اس ارادہ میں مخلص ہوں۔ اس کا زور انسانوں میں عدل کرنے کا عزم [commitment] پیدا کرنے پر ہے۔ رہی یہ بات کہ مختلف حالات میں عدل کے تقاضے پورا کرنے کی تفصیلی شکلیں کیا ہوں گی تو وہ اس کے سلسلہ میں مخلص لوگوں کی سمجھ بو جھ پر بھروسہ کرتا ہے۔ البتہ اگر مسئلہ اجتماعی ہو تو وہ ضروری قرار دیتا ہے کہ فیصلہ باہم مشورے سے کیا جائے۔

### ازالہ ظلم

قیام عدل کے لیے ضروری ہے کہ ظلم دور کیا جائے۔ ظلم عدل کا متنضاد ہے، ظلم کی تعریف ہے: وضع الشیء فی غیر محلِهٗ کسی چیز کا بیجا استعمال، اس کا بے موقع دخل دینا۔ قرآن کریم میں ظلم کی بڑی ندامت کی گئی ہے اور اس سے دور رہنے کی تاکید کی گئی ہے۔ ظلم کی تمام شکلوں کا احاطہ ممکن نہیں مگر درج ذیل آیات کے مطالعہ سے ہمیں مدد ملے گی۔ جیسا کہ آپ دیکھیں گے، ان آیات میں اکثر اوقات ظلم کی پہچان فطرت اور عقل کی بنیاد پر کی گئی ہے۔ چنانچہ ذیل کی آیت میں عقل و فطرت کی آواز حضرت داؤد علیہ السلام کی زبانی صاف سنائی دیتی ہے:

و هل أَنْكَ نَبُوا الْخَصْمُ اذْ تَسْوَرُوا الْمُحْرَابَ، اذْ دَخَلُوا عَلَى دَاؤَدَ فَفَزَعُوا مِنْهُمْ. قَالُوا  
لَا تَخْفِ، خَصْمُنَ بَغْيٍ بَعْضُنَا عَلَى بَعْضٍ فَاحْكُمْ بَيْنَنَا بِالْحَقِّ وَلَا تَشْطُطْ وَاهْدِنَا إِلَى سُوءِ  
الصِّرَاطِ. إِنَّ هَذَا أَخْيَ لَهُ تَسْعُ وَتَسْعُونَ نَعْجَةً وَلَيَ نَعْجَةٌ وَاحِدَةٌ فَقَالَ أَكْفَلَنِيهَا وَعَزَّنِي  
فِي الْخَطَابِ. قَالَ لَقَدْ ظَلَمْكَ بِسْؤَالٍ نَعْجَتَكَ إِلَى نَعْاجِهِ. وَ إِنَّ كَثِيرًا مِنَ الْخَلَطَاءِ  
لِيَغْيِي بَعْضَهُمْ عَلَى بَعْضِ الْأَلَّذِينَ أَمْنَوْا وَعَمَلُوا الصَّلَحَتْ وَقَلِيلٌ مَا هُمْ. وَ ظَنَّ دَاؤَدَ

انّما فتنه فاستغفرة و خير اكعًا و اناب. (۱۱)

پھر تمھیں کچھ خبر پہنچی ہے ان مقدمے والوں کی جو دیوار چڑھ کر اس کے بالاخانے میں گھس آئے تھے؟ جب وہ داؤد کے پاس پہنچے تو وہ انھیں دیکھ کر گھبرا گیا۔ انھوں نے کہا ڈریے نہیں ہم دو فریق مقدمہ ہیں جن میں سے ایک نے دوسرے پر زیادتی کی ہے۔ آپ ہمارے درمیان ٹھیک ٹھیک حق کے ساتھ فیصلہ کر دیجیے، بے انصاف نہ کیجئے اور ہمیں راہ راست بتائیے۔ یہ میرا بھائی ہے اس کے پاس ثانوںے دنبیاں ہیں اور میرے پاس صرف ایک دنبی ہے۔ اس نے مجھ سے کہا یہ ایک دنبی بھی میرے حوالے کر دے اور اس نے گفتگو میں مجھے دبایا۔ داؤد نے کہا: اس شخص نے اپنی دنبیوں کے ساتھ تیری دنبی ملا لینے کا مطالبہ کر کے یقیناً تجوہ پر ظلم کیا ہے اور واقعہ یہ ہے کہ مل کر ساتھ رہنے والے لوگ اکثر ایک دوسرے پر زیادتیاں کرتے رہتے ہیں۔ بس وہی لوگ اس سے بچے ہوئے ہیں جو ایمان رکھتے اور عمل صالح کرتے ہیں اور ایسے لوگ کم ہی ہیں۔ (یہ بات کہتے کہتے) داؤد سمجھ گیا یہ تو ہم نے دراصل اس کی آزمائش کی ہے۔ چنانچہ اس نے اپنے رب سے معافی مانگی اور سجدے میں گر گیا اور رجوع کر لیا۔

ظلم کی ایک کھلی قسم دوسرے کا مال ہڑپ کرنا ہے خواہ ایسا کرنے کا موقع با اقتدار ہونے کی وجہ سے ملے یا لین دین میں فریق ثانی کی کمزوری کی وجہ سے ملے۔

إِنَّ الَّذِينَ يَأْكُلُونَ أَمْوَالَ الْيَتَامَىٰ ظَلَمًاٰ إِنَّمَا يَأْكُلُونَ فِي بُطُونِهِمْ نَارًاٰ وَ سِيَاصُولُونَ سعیراً. (۱۲)

جو لوگ ظلم کے ساتھ ہیوں کا مال کھاتے ہیں دراصل وہ اپنے پیٹ آگ سے بھرتے ہیں اور وہ ضرور جہنم کی بھڑکتی ہوئی آگ میں جھونکے جائیں گے۔

يَا يَهَا الَّذِينَ امْنَوْا لَا تَأْكُلُوا أَمْوَالَكُمْ بَيْنَكُمْ بِالْبَاطِلِ إِلَّا أَنْ تَكُونْ تِجَارَةً عَنْ تِرَاضٍ مِّنْكُمْ وَ لَا تَقْتُلُوا أَنفُسَكُمْ إِنَّ اللَّهَ كَانَ بِكُمْ رَحِيمًا وَ مَنْ يَفْعُلْ ذَلِكَ عَدُوًّا وَ ظَلَمًاٰ فَسُوفَ نَصْلِيهِ نَارًاٰ وَ كَانَ ذَلِكَ عَلَى اللَّهِ يَسِيرًا. (۱۳)

اے لوگو! جو ایمان لائے ہو آپس میں ایک دوسرے کے مال باطل طریقہ سے نہ کھاؤ۔ لیں دین ہونا چاہیے آپس کی رضامندی سے اور اپنے آپ کو قتل نہ کرو، یقین مانو کہ اللہ تمھارے اوپر مہربان ہے۔ جو شخص ظلم و زیادتی کے ساتھ ایسا کرے گا اس کو ہم ضرور آگ میں جھوکنیں گے اور یہ اللہ کے لیے کوئی مشکل کام نہیں ہے۔

قرض دی جانے والی رقم پر سود لینا، لین دین میں اپنی پوزیشن سے بجا فائدہ اٹھانا ہے۔ اسے  
ظلم قرار دیا گیا ہے:

يَا يَهَا الَّذِينَ آمَنُوا أَتَقْوَى اللَّهُ وَذَرُوا مَا بَقِيَ مِنَ الرِّبَوَا إِنْ كَنْتُمْ مُؤْمِنِينَ. فَإِنْ لَمْ تَفْعَلُوا فَأَذْنُوا  
بِحُرْبٍ مِنَ اللَّهِ وَرَسُولِهِ، وَإِنْ تَبْتَمِ فَلَكُمْ رِءُوسُ امْوَالِكُمْ لَا تَظْلِمُونَ وَلَا تُظْلَمُونَ.<sup>(۱۲)</sup>  
اے لوگو جو ایمان لائے ہو خدا سے ڈرو اور جو کچھ تمھارا سود لوگوں پر باقی رہ گیا ہے  
اسے چھوڑ دو اگر واقعی تم ایمان لائے ہو۔ لیکن اگر تم نے ایسا نہ کیا تو آگاہ ہو جاؤ  
کہ اللہ اور اس کے رسول کی طرف سے تمھارے خلاف اعلان جنگ ہے۔ اب بھی توبہ کر  
لو (اور سود چھوڑ دو) تو اپنا اصل سرمایہ لینے کے تم حق دار ہو۔ نہ تم ظلم کر دئے تم پر ظلم کیا  
جائے۔

انسانی تعلقات میں ظلم و زیادتی کی ایک بڑی مثال لوگوں کو آزادیِ ضمیر، آزادیِ نقل و حرکت اور  
دوسری بنیادی آزادیوں سے محروم کرنا ہے۔ یہ روک ٹوک آگے چل کر جان و مال پر دست درازی اور  
فوج کشی کی شکل اختیار کر لیتی ہے جو ظلم کی ایسی تباہ کن شکل ہے جس کی روک تھام ضروری ہے۔  
اس دفاعی جنگ سے عام انسانوں کے بنیادی حقوق کی بحالی وابستہ ہے۔ ایسی دفاعی جنگ کے ذریعہ  
کمزور اور دبا کر رکھے ہوئے لوگوں کا عز و شرف بحال کرنا اور انھیں ظلم سے نجات دلانا ضروری ہے:

وَمِنْ أَظْلَمِ مَمْنَ مَنْعِ مَسْجِدَ اللَّهِ إِنْ يَذْكُرْ فِيهَا اسْمَهُ، وَسَعِيَ فِي خَرَابِهَا. أَوْلَئِكَ مَا كَانَ  
لَهُمْ إِنْ يَدْخُلُوهَا إِلَّا خَانِفِينَ. لَهُمْ فِي الدُّنْيَا خَزِيٌّ وَلَهُمْ فِي الْآخِرَةِ عَذَابٌ عَظِيمٌ.<sup>(۱۵)</sup>  
اور اس شخص سے بڑھ کر ظالم کون ہوگا جو اللہ کے معبودوں میں اس کی یاد سے روکے اور  
ان کی ویرانی کے درپے ہو۔ ایسے لوگ اس قابل ہیں کی ان عبادات گاہوں میں قدم نہ  
رکھیں اور اگر وہاں جائیں بھی تو ڈرتے ہوئے جائیں۔ ان کے لیے تو دنیا میں رسوائی  
ہے اور آخرت میں عذاب عظیم۔

أُذْنَ لِلَّذِينَ يُقْتَلُونَ بِأَنَّهُمْ ظُلْمُوا، وَأَنَّ اللَّهَ عَلَى نَصْرِهِمْ لَقِدِيرٌ. الَّذِينَ أَخْرَجُوا مِنْ دِيَارِهِمْ  
بِغَيْرِ حَقٍّ إِلَّا إِنْ يَقُولُوا رَبُّنَا اللَّهُ. وَلَوْلَا دَفَعَ اللَّهُ النَّاسَ بِعِصْمِهِمْ لَهُدِّمَتْ صَوَاعِمَ  
وَبَيْعَ وَصَلَوَاتُ وَمَسْجِدٌ يُذَكَّرُ فِيهَا اسْمُ اللَّهِ كَثِيرًا، وَلَيُنَصَّرَنَّ اللَّهُ مِنْ يَنْصُرَهُ، إِنَّ اللَّهَ  
لَقَوْيٌ عَزِيزٌ.<sup>(۱۶)</sup>

اجازت دے دی گئی ان لوگوں کو جن کے خلاف جنگ کی جا رہی ہے کیوں کہ وہ مظلوم

ہیں اور اللہ یقیناً ان کی مدد پر قادر ہے۔ یہ وہ لوگ ہیں جو اپنے گھروں سے ناقص نکال دیئے گئے صرف اس قصور پر کہ وہ کہتے تھے: ہمارا رب اللہ ہے۔ اگر اللہ لوگوں کو ایک دوسرے کے ذریعہ دفع نہ کرتا رہے تو خانقاہیں اور گرجا گھر اور معبد اور مسجدیں، جن میں اللہ کا کثرت سے نام لیا جاتا ہے، سب مسماں کر دی جائیں۔ اللہ ضرور ان لوگوں کی مدد کرے گا جو اس کی مدد کریں گے۔ اللہ بڑا طاقتور اور زبردست ہے۔

وَمَالِكُمْ لَا تَقْاتِلُونَ فِي سَبِيلِ اللهِ وَالْمُسْتَضْعَفِينَ مِنَ الرِّجَالِ وَالنِّسَاءِ وَالْوَلْدَانِ الَّذِينَ يَقُولُونَ رَبَّنَا أَخْرُجْنَا مِنْ هَذِهِ الْقَرِيهِ الظَّالِمِ اهْلَهَا وَاجْعَلْ لَنَا مِنْ لَدُنْكَ وَلِيَا، وَاجْعَلْ لَنَا مِنْ لَدُنْكَ نَصِيرًا۔ [النساء: ۲۵]

آخر کیا وجہ ہے کہ تم اللہ کی راہ میں ان بے بس مردوں اور عورتوں اور بچوں کی خاطر نہ لڑو جو کمزور پاکر دبایے گئے ہیں اور فریاد کر رہے ہیں کہ خدا یا ہم کو اس بستی سے نکال جس کے باشندے ظالم ہیں اور اپنی طرف سے ہمارا کوئی حامی و مددگار پیدا کر دے۔

انسان اپنے اوپر بھی ظلم کر سکتا ہے۔ سب سے بڑا ظلم یہ ہے کہ اللہ کا کسی کو شریک ٹھہرایا جائے۔ یہ بے عقلی کہ بات ہے، انسان اپنی روزمرہ کی زندگی میں بھی ایسا نہیں کرتا کہ کسی بے اثر و بے اختیار کو اپنے سر چڑھا لے۔

ضَرَبَ لَكُمْ مَثَلًا مِنْ أَنفُسِكُمْ، هَلْ لَكُمْ مِنْ مَّا مَلَكْتُمْ إِيمَانَكُمْ مِنْ شُرَكَاءِ فِي مَارِزِ قُنْكُمْ فَإِنَّمَا فِيهِ سُوءٌ تَحْافُونَهُمْ كَحِيفَتِكُمْ أَنفُسِكُمْ، كَذَلِكَ نَفْسَلُ الْأَيْتَ لِقَوْمٍ يَعْقُلُونَ بَلْ اتَّبَعَ الَّذِينَ ظَلَمُوا اهْوَاءَهُمْ بِغَيْرِ عِلْمٍ، فَمَنْ يَهْدِي مِنْ أَضْلَلَ اللهُ وَمَا لَهُمْ مِنْ نُصْرَانِ۔ (۱۷)

وہ تحسیں خود تمہاری اپنی ہی ذات سے ایک مثال دیتا ہے۔ کیا تمہارے ان غلاموں میں سے جو تمہاری ملکیت میں سے ہیں کچھ غلام ایسے بھی ہیں جو ہمارے دیے ہوئے مال و دولت میں تمہارے ساتھ برابر کے شریک ہوں اور تم ان سے اس طرح ڈرتے ہو جس طرح آپس میں اپنے ہمسروں سے ڈرتے ہو؟..... اس طرح ہم آیات کھول کر پیش کرتے ہیں ان لوگوں کے لیے جو عقل سے کام لیتے ہیں۔ مگر یہ ظالم بے سمجھے بوجھے اپنے تجھیلات کے پیچھے چل پڑے ہیں، اب کون اس شخص کو راستہ دکھا سکتا ہے جسے اللہ نے بھٹکا دیا ہو۔ ایسے لوگوں کا تو کوئی مددگار نہیں ہو سکتا۔

وہ لوگ زیادہ برے ہیں جو بار بار سمجھانے کے باوجود یہ بات نہ سمجھ سکیں:

وَمِنْ أَظْلَمُ مَنْ ذَكَرَ بِأَيْتٍ رَبِّهِ فَاعْرَضْ عَنْهَا وَنُسِيَّ مَا قَدِمْتَ يَدَهُ. إِنَّا جَعَلْنَا عَلَىٰ قُلُوبِهِمْ أَكْنَةً أَنْ يَفْقِهُوهُ وَفِي أَذْانِهِمْ وَقَرَأً، وَإِنْ تَدْعُهُمْ إِلَى الْهُدَىٰ فَلَنْ يَهْتَدُوا إِذًا ابْدَأً.<sup>(۱۸)</sup>

اور اس شخص سے بڑھ کر ظالم اور کون ہے جسے اس کے رب کی آیات سننا کر ہدایت کی جائے اور وہ اس سے منہ پھیرے اور اس برے انعام کو بھول جائے جس کا سرو سامان اس نے اپنے لیے خود اپنے ہاتھوں کیا ہے۔ (جن لوگوں نے یہ روشن اختیار کی ہے) ان کے دلوں پر ہم نے غلاف چڑھا دیئے ہیں جو انھیں قرآن کی بات نہیں سمجھنے دیتے، اور ان کے کانوں میں ہم نے گرانی پیدا کر دی ہے۔ تم انھیں ہدایت کی طرف کتنا ہی بلاو، وہ اس حالت میں کبھی ہدایت نہ پائیں گے۔

قرآن بتاتا ہے کہ یہ ظلم عقل نہ استعمال کرنے کا نتیجہ ہے:  
وَلَا تَدْعُ مِنْ دُونِ اللَّهِ مَا لَا يَنْفَعُكُ وَلَا يَضُرُّكُ فَإِنْ فَعَلْتَ فَإِنَّكَ أَذَّا مِنَ الظَّالِمِينَ.<sup>(۱۹)</sup>  
اور اللہ کو چھوڑ کر کسی ایسی ہستی کو نہ پکار جو تجھے نہ فائدہ پہنچا سکتی ہے نہ نقصان۔ اگر تو ایسا کرے گا تو ظالموں میں سے ہو گا۔

اپنی عقل نہ استعمال کر کے شرک میں مبتلا ہونے والوں سے زیادہ ظلم کے مرتکب وہ لوگ ہیں جو دوسروں کو بھی اسی راہ پر چلانے لگیں۔ سورہ انعام کی آیت ۱۲۳ میں ایسے ہی لوگوں کا ذکر ہے۔ خاص طور پر نوٹ کرنے کی بات یہ ہے کہ قرآن ایسے لوگوں کو بے نقاب کرنے اور سادہ لوح عوام کو ان کی گمراہ کن قیادت سے نکالنے کے لیے عقل عامہ پر منی سوالات سے کام لیتا ہے۔ آیت کا ترجمہ درج ذیل ہے۔

پھر وہی ہے جس نے مویشیوں میں سے وہ جانور بھی پیدا کیے ہیں جن سے سواری اور باربرداری کا کام لیا جاتا ہے اور وہ بھی جو کھانے اور بچھانے کے کام آتے ہیں۔ کھاؤ ان چیزوں میں سے جو اللہ نے تمہیں بخشی ہیں اور شیطان کی پیروی نہ کرو کہ وہ تمھارا کھلا دشمن ہے۔ یہ آٹھ نزوماں ہیں۔ دو بھیڑ کی قسم سے اور دو بکری کی قسم سے۔ اے محمدؐ ان سے پوچھو کہ اللہ نے ان کے زرام کیے ہیں یا مادہ یا وہ بچے جو بھیڑوں اور بکریوں کے پیٹ میں ہوں۔ ٹھیک ٹھیک علم کے ساتھ مجھے بتاؤ اگر تم سچے ہو اور اسی طرح دو اونٹ کی قسم سے ہیں اور دو گائے کی قسم سے۔ پوچھو ان کے زالہ نے حرام کیے ہیں یا مادہ، یا وہ بچے جو اونٹی اور گائے کے پیٹ میں ہوں۔ کیا تم اس وقت حاضر تھے جب اللہ نے ان کے حرام ہونے کا حکم دیا تھا؟ پھر اس شخص سے بڑھ کر ظالم اور

کون ہوگا جو اللہ کی طرف منسوب کر کے جھوٹی بات کہے تاکہ علم کے بغیر لوگوں کی غلط رہنمائی کرے۔  
یقیناً اللہ ایسے ظالموں کو راہ راست نہیں دکھاتا۔

سورہ انعام آیت ۲۱ میں بھی ایسے مرتكبین ظلم کا ذکر آ چکا ہے۔ ایسے لوگ تاریخی حقائق کو توزیر  
موزکر اپنی روشن کا جواز فراہم کرنے اور دوسروں کو حق کی پیروی سے روکنے کی کوشش کر کے مزید ظلم  
کے مرتكب ہوتے ہیں:

آمَّا تَقُولُونَ أَنَّ إِبْرَاهِيمَ وَاسْمَاعِيلَ وَاسْلَحَقُ وَيَعْقُوبَ وَالْأَسْبَاطَ كَانُوا هُودًاٰ وَنَصَارَىٰ قَلْ  
ءَ أَنْتُمْ أَعْلَمُ أَنَّ إِلَهَكُمْ شَهَادَةً عَنْهُمْ مِّنَ اللَّهِٰ وَمَا اللَّهُ بِغَافِلٍ عَمَّا  
تَعْمَلُونَ۔ (۲۰)

پھر کیا تمہارا یہ کہنا ہے کہ ابراہیم، اسماعیل، اسحاق اور یعقوب اور اولاد یعقوب سب کے  
سب یہودی یا نصرانی تھے؟ کہو: تم زیادہ جانتے ہو یا اللہ؟ اس شخص سے ہڑا ظالم اور کون  
ہوگا جس کے ذمے اللہ کی طرف سے ایک گواہی ہو اور وہ اسے چھپائے۔ تمہاری حرکات  
سے اللہ غافل تو نہیں ہے۔

### ازالہ فساد اور قیام امن و صلاح

مقاصد شریعت کی فہرست میں زمین سے فساد دور کر کے امن قائم کرنے اور اصلاح کا اہتمام  
کرنے کو بہت اونچا مقام حاصل ہے۔ قرآن کریم کی معدود آیات میں مثالوں کے ذریعہ زمین میں  
فساد کا مطلب بتایا گیا ہے۔ یہ بھی بتایا گیا ہے کہ اس سلسلہ کو روکنا کیوں ضروری ہے اور امن قائم  
کرنے کے لیے ہمیں کیا کرنا ہو گا۔ قرآن کریم کی ان آیات کے مطالعہ سے ان دونوں کاموں، فساد  
کو پچانے اور اس کے دور کرنے کی تدابیر اختیار کرنے نیز امن و صلاح کا اہتمام کرنے میں عقل  
اور فطرت کا اہم رول سامنے آئے گا۔

وَمِنَ النَّاسِ مَنْ يَعْجِبُ قَوْلَهُ فِي الْحَيَاةِ الدُّنْيَا وَيَشَهِدُ اللَّهُ عَلَيْهِ مَا فِي قَلْبِهِ وَهُوَ  
الَّذِي يَنْهَا مِنَ الْخَصَامِ وَإِذَا تَوَلَّ إِلَيْهِ سَعْيٌ فِي الْأَرْضِ لِيَفْسَدَ فِيهَا وَيَهْلِكَ الْحَرثَ وَالنَّسْلَ، وَاللَّهُ  
لَا يُحِبُّ الْفَسَادَ۔ (۲۱)

انسانوں میں سے کوئی تو ایسا ہے کہ جس کی باتیں دنیا کی زندگی میں تحسیں بہت بھلی  
معلوم ہوتی ہیں اور اپنی نیک شیتی پر وہ بار بار خدا کو گواہ ٹھہراتا ہے۔ مگر حقیقت میں وہ  
بدترین دشمن حق ہوتا ہے۔ جب اسے اقتدار حاصل ہو جاتا ہے تو زمین میں اس کی

ساری دوڑ دھوپ اس لیے ہوتی ہے کہ فساد پھیلائے، کھیتوں کو غارت کرے اور نسل انسانی کو تباہ کرے۔ حالانکہ اللہ (جسے وہ گواہ بنا رہا تھا) فساد کو ہرگز پسند نہیں کرتا۔

انسانی زندگی اور زندگی قائم رکھنے کے لئے درکار وسائل کی تباہی فساد ہے۔ غلط کار لوگ برسر اقتدار آکر جو فساد برپا کر سکتے ہیں اس کی بے شمار شکلیں ہو سکتی ہیں جن میں سے بعض کا تاریخ مشاہدہ کر چکی ہے۔ ایسا ہی ایک فسادی فرعون تھا:

انْ فَرَعُونَ عَلَا فِي الْأَرْضِ وَجَعَلَ أَهْلَهَا شَيْعًا يَسْتَضْعِفُ طَائِفَةً مِّنْهُمْ يَذْبَحُ أَبْنَاءَهُمْ

وَيَسْتَحْيِي نِسَاءَهُمْ إِنَّهُ كَانَ مِنَ الْمُفْسِدِينَ۔ (۲۲)

واقعہ یہ ہے کہ فرعون نے زمین میں سرکشی کی اور اس کے باشندوں کو گروہوں میں تقسیم کر دیا۔ ان میں سے ایک گروہ کو وہ ذلیل کرتا تھا۔ اس کے لڑکوں کو قتل کرتا تھا اور اس کی لڑکیوں کو جتنا رہنے دیتا تھا۔ فی الواقع وہ مفسد لوگوں میں سے تھا۔

مگر فساد فی الارض کا مرتكب ہونے کے لیے اقتدار میں آنا شرط نہیں۔ عام لوگ بھی اپنے غلط طرز عمل سے سماج کو تباہی اور بربادی کی طرف لے جاسکتے ہیں:

ظَهَرَ الْفَسَادُ فِي الْبَرِّ وَالْبَحْرِ بِمَا كَسَبَتِ الْأَيْدِي النَّاسُ لِيَذْيِقُوهُمْ بَعْضَ الَّذِي عَمِلُوا لَعْنَهُمْ

يَرْجِعُونَ۔ (۲۳)

خنثی اور تری میں فساد برپا ہو گیا ہے لوگوں کے اپنے ہاتھوں کی کمائی سے تاکہ مزا پچھائے ان کو ان کے بعض اعمال کا شاید کہ وہ باز آئیں۔

ہم کو تلقین کی گئی ہے کہ ہم زمین میں فساد چانے والوں سے دور رہیں، جیسا کہ نبی صالحؐ کی زبانی قرآن میں آیا ہے:

فَاتَّقُوا اللَّهَ وَاطَّيِعُونَ. وَلَا تَطِيعُوا امْرَ الْمُسْرِفِينَ. الَّذِينَ يَفْسِدُونَ فِي الْأَرْضِ وَلَا

يَصْلِحُونَ۔ (۲۴)

اللہ سے ڈرو اور میری اطاعت کرو۔ ان بے لگام لوگوں کی اطاعت نہ کرو جو زمین میں فساد برپا کرتے ہیں اور کوئی اصلاح نہیں کرتے۔

نبی صالحؐ کی اپنی قوم کو تلقین قرآن کریم نے ان الفاظ میں بھی نقل کیا ہے:

فَادْكُرُوا إِلَاءَ اللَّهِ وَلَا تَعْثُوا فِي الْأَرْضِ مُفْسِدِينَ۔ (۲۵)

پس اللہ کی قدرت کے کرشموں سے غافل نہ ہو جاؤ اور زمین میں فساد چانتے نہ پھرو۔

مذکورہ بالا آیات میں فساد کی بعض شکلوں کا ذکر آیا ہے: جان و مال تباہ کرنا، انسانی گروہوں کے درمیان پھوٹ ڈالنا، کمزوروں پر دست درازی..... دوسرا آیات میں فساد کی بعض دوسرا ی شکلوں کا ذکر ہے، مثلاً غیر فطری جنسی تعلقات (عکبوت: ۳۰-۲۸)، کھلے عام فحاشی (عکبوت: ۲۸-۳۰)، رشنه داروں کے حقوق نہ ادا کرنا (مودودی: ۲۲)، راہ حق میں ہجرت کرنے والوں کی مدد نہ کرنا (انفال: ۷۳-۷۱) اور دوسروں پر تسلط جمانے اور ان پر حکم چلانے کی کوشش۔ (قصص: ۸۳) (۲۶)

انسانی سماج میں امن جب قائم ہوگا جب فساد کی تمام شکلوں کا سدابہ کیا جائے۔ اس مقام پر آکر قیام عدل اور قیام امن کے تقاضے ایک ہو جاتے ہیں۔ پر امن عادلانہ سماج وہ ہوگا جس میں افراد ہر چیز کو اس کے مناسب مقام پر رکھیں اور برتریں:

.....الذین امنوا و لم يلبسوا ايمانهم بظلمٍ، او لشک لهم الامن وهم مهتدون. (۲۷)

حقیقت میں تو امن انہی لوگوں کے لیے ہے اور راہ راست پر وہی ہیں جو ایمان لائے اور جنہوں نے اپنے ایمان کو ظلم کے ساتھ آلوہ نہیں کیا۔

اسلام کا مقصد ایک عادلانہ پر امن معاشرہ برباد کرنا ہے جس کے لیے وہ ظلم و فساد کو مٹانا چاہتا ہے۔ اس موضوع پر بعض آیات قرآنی کا جو مطالعہ اوپر کیا گیا ہے۔ اس سے واضح ہے کہ اصل اہمیت اس کی ہے کہ افراد انسانی ان مقاصد کے لیے یکسو ہوں اور دل و جان سے ان کے حصول میں لگ جائیں۔ یہ commitment ہو تو تفصیل جاننا دشوار نہ ہو گا۔ کن حالات میں ظلم و فساد کیا ہے جسے مٹانا چاہیے اور عدل و امن کیوں کر بحال کیا جائے، ان سوالات کے جوابات ہماری عقلم و فطرت، مخولہ بالا قرآنی اپریوج کی روشنی میں دے سکے گی۔

## کارِ نبوت میں عقل و فطرت کا رول

نبی اکرم ﷺ نے عقل و فطرت پر مبنی جو اجتہادات کیے ہیں ان پر ایک وسیع لظرف موجود ہے، یہاں اس کی تلخیص ممکن نہیں۔ البته یہ بات یاد دلانا ضروری ہے کہ رسول اللہ ﷺ کا کام صرف یہی نہیں تھا کہ کلام الہی کو انسانوں تک پہنچا دیں بلکہ اللہ تعالیٰ کی ہدایات کو سمجھنا، سمجھانا، ان پر عمل کرنا اور دوسروں کی ان پر عمل کے سلسلہ میں رہنمائی کرنا بھی کارِ نبوت کا جزء تھا۔ اس وسیع الاطراف کام میں خداداد سمجھ بوجھ اور فطری صلاحیتوں کا بھرپور استعمال ضروری تھا۔ ہمارے دینی ادب میں جو تصانیف، رسول اللہ ﷺ کے عدالتی فیصلوں (۲۸) یا آپ کے ادارتی اور انتظامی اقدامات (۲۹) پر مشتمل ہیں ان میں ایسی مثالیں ملتی ہیں جن کی روشنی میں عام انسان بھی عقل و فطرت کی رہنمائی میں فیصلے

کر سکتے ہیں۔ عقل و فطرت پر بنی اقدامات نبوی میں جہاں قیامِ عدل، ازالۃ ظلم و فساد اور قیامِ امن و صلاح جیسے بڑے مقاصد پیش نظر رہے ہیں وہاں روزِ مرّہ زندگی کے آداب، اصلاح ذات اور خوشنوار انسانی تعلقات اور امورِ دین و دنیا کی اعلیٰ معیار کارکردگی کے مطابق انجام دہی، وغیرہ بھی سامنے رہے ہیں۔

ذیل میں احادیث نبوی میں سے بعض مثالیں پیش کی جا رہی ہیں۔ اختصار کی خاطر صرف ترجمانی کی جا رہی ہے، متنِ حدیث کا مطالعہ دیے ہوئے حوالوں کی مدد سے کیا جا سکتا ہے۔

### پیش نظر مقصد کے لیے موزوں طریقہ

جب نبی کریم ﷺ نے قیصرِ روم کو خط بھیجا چاہا تو مجلس میں موجود ایک صاحب نے کہا کہ جب تک خط پر مہر نہ لگائی جائے وہ لوگ خط نہیں پڑھیں گے۔ چنانچہ چاندی کی ایک انوٹھی بنوائی گئی جس پر محمد رسول اللہ لکھا ہوا تھا۔ آئندہ تمام خطوط پر مہر ثبت کی جانے گی۔<sup>(۳۰)</sup>

جمعہ کو جب نبی کریم ﷺ خطبہ کے لیے کھڑے ہوئے تو (پیچھے بیٹھنے والوں کی) آسانی کے لیے کسی نے تجویز کیا کہ منبر بنا لیا جائے۔ یہ تجویز پسند کی گئی، منبر بنا اور منبر سے خطبہ دینے کا طریقہ راجح ہو گیا۔<sup>(۳۱)</sup>

جب نمازوں کی تعداد بڑھی تو ضروری ہوا کہ لوگوں کو اس بات کی خبر دینے کا کوئی طریقہ اختیار کیا جائے کہ نماز (باجماعت) شروع ہونے جا رہی ہے تاکہ وہ مسجد نبوی تک پہنچ سکیں۔ مختلف لوگوں نے مختلف طریقے تجویز کیے، بالآخر جو طریقہ پسند کیا گیا وہ آذان دینے کا طریقہ تھا۔<sup>(۳۲)</sup>

تینوں مثالوں میں یہ بات مشترک ہے کہ ایک دینی اہمیت والے کام کی موثر ادائیگی کے لیے اس وقت کے فنی حالات میں جو طریقہ مشوروں کی روشنی میں موزوں پایا گیا اختیار کیا گیا۔

### اذیت اور نقصان سے بچانے کی موزوں تدابیر

نبی کریم ﷺ نے لوگوں کو کچی پیاز یا لہسن کھا کر نماز کے لیے مسجد آنے سے منع کر دیا تھا، تاکہ کسی کے منہ سے ایسی بو نہ آئے جس سے دوسروں کو تکلیف پہنچے۔<sup>(۳۳)</sup>

حضرت عائشہؓ سے روایت ہے کہ (مدینہ میں) زیادہ تر لوگ محنت مزدوری کرنے والے تھے۔ ان کے پاس نوکر نہیں تھے (جو ان کے لیے محنت کرتے) چنانچہ ان کے بدن سے بری مہک آتی تھی۔ ان سے کہا گیا کہ بہتر ہو کہ جمعہ کے دن نہا کر (مسجد) آیا کریں۔<sup>(۳۴)</sup>

نبی کریم ﷺ نے لوگوں کو ہدایت کی کہ رات میں سونے سے پہلے چراغ بجھا دیں، پانی کے مشکلیوں کے منہ باندھ دیں اور کھانے پینے کی چیزوں کو ڈھک دیں نیز دروازے بند کر لیں۔ (۳۵)

اس زمانے میں گھروں میں روشنی کے لیے کپڑے کی بُتی بنانا کر پیالی میں تیل کے اندر ڈبو دی جاتی تھی اس طرح کہ اس کا ایک سرا باہر رہے۔ اس سرے میں آگ لگانے سے چراغ جلتا تھا۔ بعض روایات میں ارشاد نبوی کی مصلحت کا بھی بیان ہے، اندیشہ تھا کہ چوہا بُتی لے جا کر کسی ایسی جگہ پہنچا دے کہ گھر میں آگ لگ جائے۔

ایک آدمی کندھے پر تیر رکھے مسجد میں آگیا، تیروں کی نوکیں کھلی ہوئی تھیں نبی کریم ﷺ نے اس آدمی سے کہا کہ لو ہے کی نوکوں کو ہاتھ سے ڈھک لے تا کہ وہ کسی کو زخمی نہ کر سکیں۔ (۳۶)

ذکورہ بالا مثالوں میں لوگوں کو تکلیف سے بچانا مقصود ہے جس کے لیے ایسی ہدایات دی گئیں جو عقل عامہ کو اپیل کرتی ہیں۔

### افرادی حالات کی رعایت سے خصوصی تدابیر

جو غیر شادی شدہ افراد شادی نہ کر پائے ہوں ان کو نبی ﷺ نے (نفل) روزے رکھنے کا مشورہ دیا۔ فرمایا: روزے سے جنسی خواہش کا زور کم ہوتا ہے۔ (۳۷)

ظاہر ہے کہ یہ مشورہ فطرت انسانی سے واقفیت اور عقل و تجربہ پر مبنی ہے۔

نبی کریم ﷺ عام طور پر جو دعائیں مانگتے تھے ان میں یہ دعا بھی شامل تھی: بار الہی قرض کے بوجھ سے بچانا۔ یا یہ کہ: خدمایا میں تیری پناہ چاہتا ہوں قرض کے بوجھ سے۔ ایک صاحب نے دریافت کیا کہ بار بار اس دعا کی وجہ؟ فرمایا: مقرض آدمی بولتا ہے تو جھوٹ بولتا ہے اور وعدے کرتا ہے تو نبہ نہیں پاتا۔ (۳۸)

جھوٹ بولنا اور وعدہ خلافی بڑے گناہوں میں سے ہے جن سے بچنا فرض ہے۔ مقرض آدمی قرض دینے والے سے معاملت میں، اکثر مجبوراً، دونوں گناہوں کا مرتكب ہو جاتا ہے۔ گناہ سے بچنے کا طریقہ یہ ہے کہ قرض لینے سے بچ۔ اللہ سے دعا اس لیے کہ ایسی مجبوری نہ پیش آ جائے کہ قرض لیے بغیر چارہ نہ رہے۔ یہ حکمت پارہ بدیہی طور پر مشاہدہ اور فطرت شناسی پر مبنی ہے۔

## حکیمانہ مشورے

ذیل میں مزید ارشادات نبوی نقل کے جارہے ہیں جو فطرت شناسی، عقل عامہ اور سمجھ بوجھ کا نتیجہ معلوم ہوتے ہیں۔ اس کا آغاز ہم آپ کے ایک بہت مختصر مقولہ سے کرتے ہیں، فرمایا: بعض اشعار حکمت سے لبریز ہوتے ہیں۔<sup>(۲۹)</sup>

فرمایا: جب تم میں سے کوئی کسی ایسے آدمی کو دیکھے جو مال و دولت اور حسن و جمال میں اس سے بڑھ چڑھ کر ہو تو اسے چاہیے کہ ایسے آدمی کی طرف بھی دیکھے جو (ان باتوں میں) اس سے فروتنر ہو، جس سے خود اس کو بہتر بنایا گیا ہو۔<sup>(۳۰)</sup>

فرمایا: جب تین آدمی ساتھ ہوں تو دو آدمیوں کو اس طرح باہم سرگوشی نہیں کرنا چاہیے کہ تیرا کٹ جائے کیوں کہ اس بات سے اسے رنج ہوگا۔ البتہ جب بہت سے لوگوں کے درمیان ہوں تو دو آدمی باہم بات کر سکتے ہیں۔<sup>(۳۱)</sup>

فرمایا: تحسین ایسی بات نہ سکھا دوں جس کے کرنے سے آپس میں محبت بڑھے، ایک دوسرے کو سلام کیا کرو۔<sup>(۳۲)</sup>

دونوں ہدایات کا منشاء انسانوں میں خوش گوار تعلقات برقرار رکھنا ہے اور دونوں کا منع فطرت شناسی اور سمجھ بوجھ ہیں۔

فرمایا: تم میں سے کوئی (امام بن کر) لوگوں کو نماز پڑھا رہا ہو تو نماز کو مختصر رکھو کیوں کہ لوگوں کے درمیان بڑھے، بیمار اور کمزور افراد بھی ہوتے ہیں۔ البتہ جب تم اکیلے نماز پڑھ رہے ہو تو جتنی لمبی (نماز) چاہے پڑھ سکتے ہو۔<sup>(۳۳)</sup>

ایک دیہاتی آدمی مسجد (نبوی) میں ایک کنارے کھڑا ہو کر پیشاب کرنے لگا۔ لوگ اس کی طرف (اسے روکنے اور سرزنش کرنے) دوڑے۔ نبی کریم ﷺ نے فرمایا: اس کے پیشاب میں خلل نہ ڈالو، پھر آپ نے اس جگہ پانی بہا دینے کو کہا۔<sup>(۳۴)</sup>

دونوں ارشادات نبوی انسانی کمزوریوں کی رعایت ملحوظ رکھنے اور موقع محل کی مناسبت سے نرمی کا طریقہ اختیار کرنے کی تلقین پر منی ہیں جیسا کہ داشتمدی کا تقاضا ہے۔

اسلامی تعلیمات کے مطابق آدمی کو اجازت لے کر گھر میں داخل ہونا چاہیے۔ ایک صاحب نے پوچھا: یا رسول اللہ! کیا اپنی ماں سے بھی اجازت لینے کی ضرورت ہے؟ فرمایا: کیا تم انہیں نگا دیکھنا

پسند کرو گے؟ اس نے کہا نہیں، فرمایا: پھر اجازت لے کر داخل ہو۔ (۳۵)

فرمایا: اگر تم میں سے کسی نے کوئی (بھلا) کام کرنے کی قسم کھائی ہو پھر اس کے اندر اس سے بہتر بھلائی کا جذبہ ابھر آئے تو قسم کا کفارہ ادا کرے مگر کام وہی کرو جو زیادہ اچھا ہو۔ (۳۶)

رسول اللہ ﷺ کی حکیمانہ نظرِ خلقِ خدا کی اولیٰ تر بھلائی پر رہی، اس کے لیے صاحبِ خیر کو قسم کا کفارہ ادا کرنے کی زحمت اٹھانا پڑے تو کوئی حرج نہیں، کام وہ ہو جو بہتر ہو۔

### عقل عامہ پر بنی مشورہ کی ایک اور مثال:

حضرت عائشہؓ نے پوچھا: میرے دو پڑوی ہیں، ان میں سے صرف ایک کو ہدیہ بھیجنा ہو تو کسے ترجیح دوں؟ فرمایا: جس کا دروازہ تم سے قریب تر ہو اسے بھیجو۔ (۳۷)

ذخیرہِ حدیث ایسی مثالوں سے بھرا پڑا ہے جن میں رسول اللہ ﷺ اپنی خداداد سمجھ بو جھ اور فطرت شناسی کی بنیاد پر فیصلہ کرتے یا مشورہ دیتے نظر آتے ہیں۔ ہم مذکورہ بالا چند مثالوں پر اکتفاء کرتے ہوئے یہ گنتگو ذیل کی سبق آموز مثال پر ختم کرتے ہیں:

حضرت انس بن مالکؓ سے روایت ہے کہ انصار میں سے ایک آدمی نبی کریم ﷺ کے پاس مانگنے آیا۔ آپؓ نے پوچھا: کیا تمہارے گھر میں کوئی چیز بھی نہیں ہے؟ اس نے کہا ایک بچوں ہے جس کا کچھ حصہ ہم بچاتے ہیں اور کچھ اورڑھ لیتے ہیں اور ایک پیالہ ہے جس سے پانی پیتے ہیں۔ آپؓ نے فرمایا: دونوں چیزیں میرے پاس لے آؤ۔ دونوں چیزوں کو ہاتھ میں لے کر آپؓ نے اعلان کیا: یہ دو چیزیں کون خریدنا چاہے گا؟ ایک صاحب بولے: میں ایک درہم میں دونوں خریدنے کو تیار ہوں۔ آپؓ نے فرمایا: کوئی ہے جو ایک درہم سے زیادہ دینے کو تیار ہو؟ آپؓ کے دو تین بار ایسا کرنے کے بعد ایک صاحب بولے: میں دونوں چیزیں دو درہم میں لے لوں گا۔ چنانچہ آپؓ نے دونوں چیزیں ان کو دے دیں اور (ان سے) دو درہم لے کر اس انصاری کو دیتے اور فرمایا: ایک درہم سے کھانے کا سامان لا کر گھر والی کو دے آؤ اور دوسرا درہم سے ایک کلہاڑی خرید کر میرے پاس لے آؤ۔ چنانچہ وہ اسے آپؓ کے پاس لائے۔ آپؓ نے اپنے ہاتھ سے اس میں ایک لکڑی کا دستہ لگایا اور اس آدمی سے کہا: جاؤ، اس سے لکڑی کاٹا اور فروخت کرو، پندرہ دونوں تک میرے سامنے نہ آنا۔ چنانچہ وہ آدمی چلا گیا اور لکڑی کاٹتا اور فروخت کرتا رہا۔ جب (آپؓ کے پاس) آیا تو دس درہم کما چکا تھا۔ ان میں سے کچھ کے کپڑے خریدے اور کچھ سے کھانا خریدا۔ رسول اللہ ﷺ نے اس سے فرمایا: یہ اس سے اپٹھا ہے کہ قیامت کے دن تیرے چھرے پر داغ نظر آئیں۔ مانگنا صرف نین کے لیے

مناسب ہے، شدید افلاس (میں بٹلا ہو) یا ناقابل برداشت قرض کا بوجھ ہو یا جس کے ذمہ دیت ادا کرنا واجب ہو اور وہ ایسا کرنے کی صلاحیت نہ رکھتا ہو۔<sup>(۲۸)</sup>

نبی اکرم ﷺ کے مقاصد شریعت کے حصول کے لیے عقل و فطرت پر مبنی مذکورہ بالا اقدامات سے سبق حاصل کرتے ہوئے خلفاء راشدین اور دوسرے صحابہ کرام نے بھی یہی طریقہ اختیار کیا۔ آپ کی وفات کے بعد وحی آنے کا سلسلہ بند ہو گیا۔ اب اللہ کی ہدایت صرف قرآن کے مطالعہ سے حاصل کی جاسکتی تھیں، آسمان سے کوئی نئی ہدایت نہیں آنے والی تھی۔ فیصلہ کرنے والوں کے سامنے ایسی نئی صورت حال بھی آنے لگی جیسی نبی کریم ﷺ کی زندگی میں سامنے نہیں آئی تھی، جس سے نہیں کے لیے آپ ﷺ کے کیے ہوئے کسی فیصلہ کا نفاذ کافی نہ تھا بلکہ ایک نیا فیصلہ کرنا ضروری تھا۔ ایسے حالات میں فیصلہ کرنے والوں نے اپنی سمجھ بوجھ کے مطابق فیصلہ کیا۔ معاہد اجتماعی امور سے متعلق تھا تو مشاورت بلاائی گئی، اختلاف ہوا تو بحث و تجویض کا طریقہ اختیار کیا گیا۔ جس مسئلہ میں اتفاق رائے ممکن نہ ہو سکا اس میں کثرت رائے سے فیصلہ کیا گیا۔ خلفاء راشدین اور صحابہ کرام کی فکری رسائی پر علامہ ابن قیم نے اپنی مشہور تصنیف مدارج السالکین<sup>(۲۹)</sup> میں بڑی اچھی روشنی ڈالی ہے۔ ذیل میں ہم ان کے بعض اقتباسات کے ترجمے درج کریں گے:

عمر ابن الخطابؓ نے ابومویشاعرؓ کو جو خط لکھا تھا اس میں آیا ہے: جو معاملات تمہارے سامنے لائے جائیں ان میں سوچ بوجھ سے کام لو۔ فہم بندے پر خدا کی نعمت ہے۔ ایک نور ہے جو خدا بندے کے دل میں ڈال دیتا ہے جس کے ذریعہ اسے ایسی پہچان اور (معاملات کی گہرائی تک) پہنچ حاصل ہو جاتی ہے جو اس کے بغیر نہیں ہو سکتی۔<sup>(۵۰)</sup>

آگے چل کر ابن قیم بصیرت کی تعریف ان الفاظ میں کرتے ہیں:

بصیرت دل کی زمین میں سچی معاملہ فہمی پیدا کرتی ہے۔ یہ ایک نور کا نام ہے جو اللہ دل میں ڈال دیتا ہے، جس کے ذریعہ حق اور باطل اور سچے اور جھوٹے کے درمیان فرق کیا جاسکے۔ اللہ تعالیٰ فرماتے ہیں:

انَّ فِي ذَلِكَ لَأْلَيْتٍ لِلْمُتَوَسِّمِينَ.<sup>(۵۱)</sup>

اس واقعہ میں بڑی نشانیاں ہیں ان لوگوں کے لیے جو فراست والے ہیں۔

مجاہد نے کہا (متواترین سے) مراد فراست والے ہیں۔ ترمذی میں ابوسعید خدری سے روایت ہے کہ نبی کریم ﷺ نے فرمایا: فراست مومن سے نج کر رہو کیوں کہ وہ نور خداوندی کی مدد سے

دیکھتا ہے۔ پھر آپ نے یہ آیت پڑھی: انْ فِي ذلِكَ لَآيَتٌ لِّلْمُتَوَسِّمِينَ۔ (۵۲)

ابن قیم لکھتے ہیں کہ توسم سیما سے باب تفعیل میں آیا ہے۔ سیما کے معنی نشانی کے ہیں۔ صاحب فراست کو متoscum کہنے کی وجہ یہ ہے کہ وہ جو کچھ دیکھتا ہے اس پر استدلال کے ذریعہ (نه دکھائی دینے والے) غائب کی پہچان حاصل کر لیتا ہے۔ یعنی موجود و مشہود سے ایمان (بالغیب) تک پہنچتا ہے۔ (۵۳)

ابن قیم نے لکھا ہے کہ ابن عباسؓ کے نزدیک مذکورہ بالا آیت میں نظر سے کام لینے والوں کا ذکر ہے جب کہ مقاتل نے نقل سے کام لینے والوں کی طرف اشارہ کیا ہے۔ ابن قیم کہتے ہیں کہ یہ ساری تعبیریں ایک ہی معنی کی طرف لے جاتی ہیں۔ (۵۴)

ابن قیم لکھتے ہیں کہ سوچ بوجھ میں امت میں سب سے اونچا مقام حضرت ابو بکر صدیقؓ کا تھا۔ ان کے بعد حضرت عمر بن الخطابؓ کا نمبر تھا جن کی فراست کے واقعات مشہور ہیں۔ جب بھی انہوں نے کسی بات کے بارے میں کہا: میرا خیال ہے کہ ایسا ہو گا، تو ویسا ہی ہوا۔ ان کی سوچ بوجھ کا اس سے بڑا ثبوت اور کیا ہو سکتا ہے کہ ان کی رائے کے مطابق وہی نازل ہوئی۔ (۵۵)

ابن قیم لکھتے ہیں کہ اسی طرح حضرت عثمانؓ کو بھی سچی معاملہ فہمی ملی تھی، انس بن مالکؓ فرماتے ہیں کہ میں راستے میں ایک عورت کو دیکھتا تھا جس کے حسن پر نگاہ ٹھہر جاتی تھی۔ عثمانؓ نے مجھے دیکھتے ہی کہا: کبھی تم میں سے کوئی اس حال میں میرے پاس آتا ہے کہ اس کی آنکھوں میں زنا کی جھلک ہوتی ہے۔ میں نے پوچھا: کیا رسول اللہ کی وفات کے بعد بھی وحی آنے لگی؟ آپ نے جواب دیا: نہیں تو، بلکہ (یہ شرہ ہے) بصیرت، برہان اور سچی فراست (کا)۔ (۵۶)

سیدنا علی ابن ابی طالبؓ کی فہم و فراست اور اس پر مبنی فیصلے اور مشورے مشہور ہیں۔ ان کے دانشمندانہ مشوروں کی اہمیت حضرت عمرؓ کے اس بے ساختہ ریمارکس سے ظاہر ہوتی ہے: لو لا علی لھلک عمر! (۵۷) (علی نہ ہوتے تو عمر کا برا حال ہوتا)۔

جب رسول اللہ ﷺ نے حضرت علیؓ کو یمن کا قاضی بنا کر بھیجا تو وہ بولے: وہاں تو ایسے لوگ بھی ہیں جو عمر میں مجھ سے بڑے ہیں، ان کے درمیان آپ مجھے قاضی بنا کر بھیج رہے ہیں؟ آپ ﷺ نے فرمایا: جاؤ، اللہ تمہاری زبان میں قوت دے گا اور تمہارے دل کی رہنمائی کرے گا۔ (یہ روایت میں نے ویب سائٹ [www.sunnah.org](http://www.sunnah.org) سے نقل کی ہے۔ حدیث کے انڈکس کے ذریعہ مطبوعہ مراجع کے حوالے تلاش کیے جا سکتے ہیں)

ایک روایت میں ہے کہ رسول اللہ ﷺ نے آپ کو بس ایک ہدایت کی کہ جب بھی کوئی مقدمہ سامنے آئے، صرف ایک فریق کی بات سن کر کبھی فیصلہ نہ کرنا، طرفین کی بات سن کر ہی فیصلہ کرنا۔ (۵۸)

ان مثالوں کے ذریعہ نئے پیش آمدہ مسائل کے سلسلہ میں اسلامی ایپروچ واضح ہے: ہمیں اپنی سمجھ بوجھ سے کام لینا چاہیے، دل کی آواز پر دھیان دینا چاہیے اور اجتماعی امور باہم مشورہ سے طے کرنے چاہیے۔ مقاصد شریعت کی پیچان اور تطبيق میں قرآن و سنت کے مطالعہ کے ساتھ ساتھ عقل و فطرت سے رہنمائی حاصل کرنا ضروری ہے۔

جبیسا کہ اسلامی تاریخ پر نظر رکھنے والے جانتے ہیں، خلفاء راشدین نے مقاصد شریعت کی خاطر نئے پیش آمدہ مسائل میں بڑے اور نئے فیصلے بھی کیے ہیں۔ اس مختصر تحریر میں ان میں سے بعض کا ذکر تو کیا جاسکتا ہے مگر تفصیل میں جانا ممکن نہیں۔ اکثر اوقات ان صورتوں میں فیصلہ کرنے والے کو فرمودات الہی یا ارشادات نبوی میں کوئی عبارت (text) نہیں ملی جس کی تطبيق سے مسئلہ حل ہو جاتا۔ باضابطہ قیاس بھی ممکن نہ ہوا۔ پیش آمدہ صورت صرف نئی نہیں پیچیدہ بھی ہوتی تھی۔ جتنے ممکن فیصلے ہو سکتے تھے سب کے نتائج بڑے دور رہتے۔ ان نتائج کا اندازہ لگانا اور ان کو نفع، نقصان کی ترازو پر تو لانا ضروری ہوتا۔ چونکہ یہ پیش آمدہ نئے مسائل اجتماعی تھے اس لیے مشاورت بھی ہوئی۔ نفع نقصان کے اندازوں میں اختلاف کے علاوہ قرآن و سنت کی تعبیر میں بھی اختلاف ہوا۔ خاص طور پر درج ذیل چار مسائل میں کیے گئے فیصلے تاریخ ساز اہمیت کے حامل رہے جن سے آنے والی نسلوں کو بڑے سبق سکھنے پڑیں:

- ۱۔ حضرت ابو بکر صدیقؓ کا مانعین زکاة پر فوج کشی کرنے کا فیصلہ
- ۲۔ حضرت عمرؓ کا شام و عراق کی مفتوحہ زمینوں کو مجاہدین کے درمیان تقسیم نہ کر کے سرکاری تحويل میں رکھنے کا فیصلہ
- ۳۔ حضرت عثمانؓ کا باغیوں کے خلاف طاقت کا استعمال نہ کرنے کا فیصلہ
- ۴۔ حضرت علیؓ کا خوارج سے ایک خاص نجح سے بہبنا جو اس سے مختلف تھا جو کفار کے سلسلہ میں اختیار کیا جاتا رہا۔

ان چاروں کا مستند تاریخی مراجع کی مدد سے مطالعہ کرنا چاہیے۔ ان کا گھرائی کے ساتھ مطالعہ اسلام کی مزاج شناسی کے لیے ضروری ہے۔ اس مقالہ کے عنوان کی مناسبت سے ہم یہ وضاحت

ضروری سمجھتے ہیں کہ ان چاروں فیصلوں میں خلیفہ وقت اور ان کو مشورہ دینے والے صحابہ کرام کی فہم و فراست، دوربینی اور مقاصد شریعت سے ان کی بے لوث وابستگی (commitment) نے کلیدی کردار ادا کیا ۔

### خلاصہ کلام

اس بحث سے ہم اس نتیجہ تک پہنچ کے عقل اور فطرت کو مقاصدِ شریعت کے پہچاننے اور ان کو حاصل کرنے میں کلیدی کردار ادا کرنا ہے۔ قرآن کریم میں ازالۃ ظلم اور قیامِ عدل نیز زمین سے فراد دو رکنے اور امن و صلاح برپا کرنے جیسے بڑے مقاصد کا ذکر اصولی انداز میں آیا ہے۔ کسی دوسرے زمانہ میں کسی اور جگہ جو صورت حال درپیش ہو اس میں ان مقاصد کے حصول کی مناسب تدابیر ہمیں خود طے کرنا ہوں گی۔ نبی اکرم ﷺ کا اسوہ عقل و فطرت کی روشنی میں کام کرنے کا ہے۔ آپؐ کی وفات کے بعد جو ایسے مسائل سامنے آئے جن میں قرآن و سنت سے براہ راست ہدایت نہ ملتی ہو ان میں فیصلہ کرنے والوں نے خدا داد فہم و فراست سے کام لیتے ہوئے باہم مشوروں کے بعد مناسب فیصلے کیے۔

### حوالہ

- ۱۔ مقاصد شریعت، ایک عصری مطالعہ۔ فکر و نظر، اسلام آباد، جلد ۲۱، شمارہ ۲۔ اپریل جون ۲۰۰۳ء اور مقاصد شریعت اور معاصر اسلامی فکر، وقائع اور امکانات، فکر و نظر، اسلام آباد، جلد ۲۳، شمارہ ۲ اکتوبر-Desember ۲۰۰۵ء دونوں مقالات بحث و نظر، دہلی اور ترجمان دارالعلوم، نئی دہلی میں بھی شائع ہوئے ہیں۔
- ۲۔ الزخرف: ۲۶
- ۳۔ الروم: ۳۰
- ۴۔ الشمس: ۷، ۸
- ۵۔ الاعراف: ۱۹۹
- ۶۔آل عمران: ۱۰
- ۷۔ الحدید: ۲۵
- ۸۔ الانحل: ۹۰
- ۹۔ الانعام: ۱۵۲
- ۱۰۔ المائدہ: ۸
- ۱۱۔ ص: ۲۱، ۲۳
- ۱۲۔ النساء: ۱۰
- ۱۳۔ النساء: ۲۹، ۳۰

- ۱۳۔ البقرة: ۲۷۸-۲۷۹  
 ۱۴۔ البقرة: ۱۱۳  
 ۱۵۔ انج: ۳۹، ۸۰  
 ۱۶۔ الروم: ۲۸، ۲۹  
 ۱۷۔ الکھف: ۵۷  
 ۱۸۔ یونس: ۱۰۲  
 ۱۹۔ البقرة: ۱۳۰  
 ۲۰۔ البقرة: ۲۰۵، ۲۰۶  
 ۲۱۔ القصص: ۳  
 ۲۲۔ الروم: ۷۱  
 ۲۳۔ الشراء: ۱۵۰-۱۵۲  
 ۲۴۔ الاعراف: ۷۳

۲۵۔ دو سروں پر تسلط جمانے کی خواہش ظلم و فساد کی بڑی ہے۔ ابن تیمیہ لکھتے ہیں: و ذالک ان ارادۃ العلو علی الخلق ظلم لان الناس من جیش واحد فارادة الانسان ان یکون هو العلی و نظیره تحته ظلم۔ [بات یہ ہے کہ خلق خدا پر تسلط جمانے کا ارادہ ظلم ہے کیوں کہ سارے انسان ایک ہی حُجَّۃ سے والبطر ہیں، پس کسی کا یہ چاہنا کہ وہی سب سے اوپھا ہو کر رہے اور اسی جیسے دوسرے اس کے ماتحت بن کر رہیں ظلم ہے]۔ ابن تیمیہ: السياسة الشرعية، جلد ۱، صفحہ ۳۹-۳۰۔ (باب ثانی-فصل ۸)۔ ہمارے سامنے التراث مرکز ابحاث الحاسوب الالی کی میاں کردہ لیزر ڈسک ہے جو ۱۹۹۹ء میں مؤلفات اشیخ و تلمیذہ ابن القیم۔ اصدار ۱۰۵ کے عنوان سے ملتی ہے۔

- ۲۶۔ الانعام: ۸۲  
 ۲۷۔ ابوالفرج القرطی: اقضیۃ الرسول ﷺ۔ حیدر آباد، دائرة المعارف۔ بدون تاریخ  
 ۲۸۔ عبد الرحمن الکثافی: نظام الحكومة النبوية المستمد بالتراتیب الادارية۔ بیروت، دارالکتاب العربي۔ بدون تاریخ۔  
 ۲۹۔ صحیح بخاری: کتاب نمبر ۲۷، حدیث نمبر ۳۲۶  
 ۳۰۔ صحیح بخاری: کتاب نمبر ۵۲، حدیث نمبر ۷۸۵  
 ۳۱۔ صحیح بخاری: کتاب نمبر ۱۱، حدیث نمبر ۷۸۳  
 ۳۲۔ صحیح بخاری: کتاب نمبر ۱۱، حدیث نمبر ۵۰۰  
 ۳۳۔ صحیح بخاری: کتاب نمبر ۳۰، حدیث نمبر ۸۱۳، ۸۱۲، اور ۸۷۶۔ مزید تفصیلات کے لیے ملاحظہ ہو، صحیح مسلم: کتاب نمبر ۶، حدیث نمبر ۱۱۳۲ اور موطا امام مالک: کتاب نمبر ۳۰، حدیث نمبر ۱۹۸۔  
 ۳۴۔ صحیح مسلم: کتاب نمبر ۷، حدیث نمبر ۱۸۲۰  
 ۳۵۔ صحیح بخاری: کتاب نمبر ۲۹، حدیث نمبر ۵۲۸  
 ۳۶۔ صحیح بخاری: کتاب نمبر ۸۸، حدیث نمبر ۱۹۵  
 ۳۷۔ صحیح بخاری: کتاب نمبر ۲۲، حدیث نمبر ۵  
 ۳۸۔ صحیح بخاری: کتاب نمبر ۷۱، حدیث نمبر ۵۸۲

- ۳۹۔ صحیح بخاری: کتاب نمبر ۳۷، حدیث نمبر ۱۶۶
- ۴۰۔ صحیح بخاری: کتاب نمبر ۲۷، حدیث نمبر ۷۹۷
- ۴۱۔ نووی نے ریاض الصالحین میں اسے متفق علیہ حدیث بتایا ہے۔ ملاحظہ ہو، ریاض الصالحین، جدہ-مکتبۃ الشرف الاسلامی، بدون تاریخ، صفحہ ۲۵۰، حدیث نمبر ۱۰۹۹ / ۲
- ۴۲۔ ریاض الصالحین، بحوالہ بالا، صفحہ ۲۶۹-۲۷۰، ۲۷۸ / ۳، حدیث نمبر ۸۲۸، صحیح مسلم سے نقل کی گئی)
- ۴۳۔ ریاض الصالحین، بحوالہ بالا، صفحہ ۱۹، حدیث نمبر ۲۰ / ۸ - متفق علیہ)
- ۴۴۔ صحیح بخاری: کتاب نمبر ۳۷، حدیث نمبر ۵۲
- ۴۵۔ موطا امام مالک: کتاب نمبر ۵۲، حدیث نمبر ۱۹۹۹ / ۱۹۲۰
- ۴۶۔ صحیح بخاری: کتاب نمبر ۸۹، حدیث نمبر ۲۶۰
- ۴۷۔ صحیح بخاری: کتاب نمبر ۳۷، حدیث نمبر ۷۹
- ۴۸۔ سنن ابی داؤد: حدیث نمبر ۱۱۲
- ۴۹۔ ہمارے سامنے مدارج السالکین کا وہ نسخہ ہے جو مؤلفات الشیخ ولکنیہ ابن القیم، اصدار ۱۰۵، ۱۹۹۹ / ۱۹۲۰ء کے نام سے لیزر ڈسک پر التراث مرکز ابھاث الحاسوب الائی نے تیار کیا ہے۔ متن میں کتاب کی جلد، صفحات اور فضلوں کے حوالے اس لیے دیے گئے ہیں کہ کاغذ پر مطبوعہ نسخوں سے مراجعت میں آسانی ہو۔
- ۵۰۔ ابن القیم: مدارج السالکین، جلد ۱، صفحہ ۷۱، فصل المرجیۃ الخامسة، مرتبۃ الافہام
- ۵۱۔ الحجر: ۷۵
- ۵۲۔ ابن القیم: مدارج السالکین، جلد ۱، صفحہ ۱۲۹
- ۵۳۔ ابن القیم، مدارج السالکین، جلد ۱، صفحہ ۱۳۰
- ۵۴۔ ابن القیم: مدارج السالکین، جلد ۲، صفحہ ۲۸۲
- ۵۵۔ ابن القیم: مدارج السالکین، صفحہ ۲۸۵
- ۵۶۔ ابن القیم: مدارج السالکین، جلد ۲، صفحہ ۲۸۶
- ۵۷۔ ڈاکٹر محمد حمید اللہ: خطبات بہاولپور، اسلام آباد، ادارہ تحقیقات اسلامی، ۳، صفحہ ۲۰۰۳، صفحہ ۱۰۲، پیراگراف ۱۱۳
- ۵۸۔ ڈاکٹر محمد حمید اللہ: خطبات بہاولپور، بحوالہ بالا، صفحہ ۲۱۶، صفحہ ۱۰۲، پیراگراف نمبر ۲۱۸
-